

गीत

श्रीकौशल्या वचन

दूधु पियो मेरी लली ललाम,
बेटिड़ी वैदेही बोलो राम ।
जुग जुग जीयो मेरी पार्थिवि पुटिड़ी,
पूर्ण थियनि मन वाञ्छित काम ॥
कुशल रहनि दृग चन्द्र चरण युग,
शुभ सुगन सदां वेटिड़ी सुख धाम ।
गरीबि सां गढु कोकिल तन श्रीखण्डि,
युगल पदनि में पायां विश्राम ॥

कृपा निधान साहिब मिठिड़ा फरिमाइनि था—बोलिणा
सत् श्रीवाहगुरु !

यगुल सरिकारि आनन्द सां विहांवु करे पंहिजे घरिड़े
में आया । अमड़ि कौशल्या महाराणीअ खे श्रीदशरथ महाराज
अनन्त पारतूं कयूं । दिसु कौशल्या ! नंढिड़ियूं बालिड़ियूं
पंहिजनि प्यारनि माताउनि खां विछोड़े वठी आयो आहियां

उन्हनि खे अहिड़ो प्यारु दिजांइ जो माताउनि जी उकीर न

(७७)

सताएनि । इयें ज़ाणनि त असां माताउनि जे गोद में ई वसी रहियूं
आहियूं । अमड़ि कौशल्य़ा त सहज प्यार रूपु आहे । बुढिड़ाइप में
प्राण प्यारो श्रीरामचन्द्र पुत्र रत्न प्राप्त थियो अथसि ।

तहिंजी प्राण प्रिया, नंढिड़ी नुंहिड़ी रूप शील गुणनि जी राशि
केतिरो न प्यारी लगंदी । वरी जो स्वामीअ बि पारत कई त
हेकारी वदो आदुरु ऐं प्यार मन में जागियो । श्रीजू जे, स्नान, श्रंगार,
पहिराइण, खाराइण आदि जी सभु ओन अमड़ि पाण
थी करे । अनन्त प्यार करे तदहीं बि चवे त पुट श्रीजू ! मां
में सुनयना देवीअ जेतिरो स्नेह अनुरागु को न आहे । श्रीजू
गद् गद् थी चवनि त मिठी अमां ! तवहां त मूं खे अमां खां बि
घणो प्यारु था दियो ऐं प्यारा था लगो ।

श्रीजू नंढिड़ा बाल आहिनि । हिक दींहु भोजनु खाईदे
निंढिड़ी अची वियनि । मिठी अमड़ि खणी पंहिजे गोद में
सुम्हारियुनि । चांदनी राति अमड़ि चकोरीअ वांगे श्रीजू जे
मुख चन्द्र दे निहारे, मस्तकु सिंघी अखिड़ियूं चुमीं, बलिहारु
बलिहारु पई थिये । पाणी घोरे पई पिये । खीर पियारण जी
महिल थी । रत्न जटित कटोरी खीर जी अमड़ि जे हथिड़े में
आहे । श्रीजू जा नेण निंडाखिरा आहिनि । अमड़ि मिठी
अनन्त अनुराग में भरिजी चवे थी—ओ मुंहिजी लादनि पली,
कमल कली, बच्ची श्रीजू शोभ्या सुन्दरता जी राशि, शील
निधान, गुण निधान रस भिनी बचिड़ी ! मुंहिजी मिठी
धीयड़ी ! अलबेली सुकुमारि नुंहिड़ी ! मुंहिजी सोनड़ी
कोकिलि ! दूधु पियो, पुट ! पेटु भरे भोजनु बि न खाधो
अथई । खीरड़ो त पीउ । जियेमि मुंहिजी जानिबि बारी ।
जीउ त चईमि । दिसु त देवी सुमित्रा किंय सिक सां पिस्ता
बादामियूं विझी खीरु ठाहियो आहे । पुटिड़ी ! मिथिला में केरु

खीरु पियारिंदो होइ । सिद्धि देवी कीन सुनैना अमड़ि ? पुट,
 श्रीजू ! लाल सुजागु थीउ । खीरु पीउ । श्रीजू बाल निंडिड़ीअ
 में मगनु आहिनि । तदहिं अमड़ि हथिड़े सां खादिड़ीअ खे
 लोदे 'बेदिड़ी वैदेही बोलो राम !' प्रीतम जो मधुर नाम .बुधी
 श्रीजू अ जा नेण आनन्द में प्रफुल्लित थी खिड़ी था पवनि ।
 ऐं हेदाहुं होदाहुं निहारण लगा । अमड़ि नामु श्रीजू खे
 जागाइण लाइ जपायो । श्रीराम नाम .बुधी सरिकारि जे रोम
 रोम में स्नेह जो स्त्रोतु जारी थो थिये ऐं जागी उथनि था ।
 अमड़ि वरी चवे थी पुटिड़ी, खीरु पियो । श्रीजू जे चपिड़निते
 वटी आई त श्रीजू अखिड़ियूं पूरे प्राणनाथ खे भाव में भोगु
 लगाइण लगा—अमड़ि समुझी त वरी निंड थी अचेनि इन करे
 वरी चवण लगा त लाल, खीरु पियो । श्री राम बोलो । श्रीजू
 मिठो नामु .बुधी प्रीतम खे प्यारे दुकिड़ा भरण लगा । किरोड़
 अमृत खां वधीक आनन्द पियो अचे । खीर ठाहियो अमड़ि
 सुमित्रा, प्यार सां प्यारे पई मिठी अमड़ि कौशल्या, प्रसादु
 थियो प्रीतम जो । उन खीर में श्रंगार, वात्सल्य, मधुरता
 सभु रस समायल आहिनि । दिलि में चवनि त श्रीअयोध्या जो
 खीरु त मिथिला जे खीर खां अद्भुत आहे । इयें सोचींदें आनन्द
 में गद् गद् था थियनि ।

मिठी अमड़ि बि प्रेम में विहवल थी चवे त मुंहिजी
 पार्थिवी पुटिड़ी ! शाल जिंए तो जहिड़ी मिठी बच्ची टिन्ही
 लोकनि में कोन्हे ।

“और न कोऊ इन घड़ी जग जननी ज़ाई ।
 श्रीजू प्राण प्यारिड़ी जहिंजी कीरति जग छाई ॥”

तूं सज़ी पृथ्वी जो सींगारु आहीमि लाल ! दशरथ
महाराज चवंदो आहे त जंहि वक्त हीय बालिड़ी प्रघटु थी हुई
उन महल सभेई नक्षत्र सुठे स्थान में हुआ ऐं अत्यंत शुभ वेला
हुई विधाता पूर्ण अनुकूल हुआ । सभु सगुण शुभ हुआ । इन
करे तूं शोभ्या ऐं स्नेह जो साक्षात् सरुपु आहीं । लाल, अलाए
मुंहिजा कहिड़ा सुकृत फलिया आहिनि जो मुंहिजे घर में
आई आहीं । मुंहिजूं अखिड़ियूं सफलु थियूं । ओ मुंहिजा पृथ्वी
जा अमूल्य रत्न पुटिड़ी ! सूरज कुल जी भाग्य उजागरी
बच्चिड़ी ! श्रीजनकवंश वैजयंती, जस जा धणी ! तुंहिजूं सभु
अभिलाषाऊं गुर परमेश्वर जी कृपा सां पूर्ण थींदियूं । अमड़ि
मिठी लाति सां गीतु थी गाए ऐं श्रीजू उन रस में मगनु थी अमड़ि
जे कुल्हिड़े ते कंधिड़ो रखी आनन्दु था वठनि । अमड़ि
जाणे त निंड था कनि । वरी चवनि त बाल, बाकी हिकु दुकु
त पीउ । मिठा सद . बुधी श्रीजू दुकु भरीनि । न माता प्यारण
में ढापे ऐं न श्रीजू पियण में ढापिनि । अलौकिक आनंद में
मगनु आहिनि । अमड़ि गोदि खां परे करण में कीबाए ऐं चवे त
मुंहिजी गोद में ई सेजा थिए जिते बालिड़ी आराम करे । अमड़ि
चवे त पुट ! अनन्त सुख माणियो । सौभाग्य सुन्दरी लादुली !
सभु सुख तवहां जे चरणनि में वासु कंदा ।

अमड़ि जंहि महल इऐं लाद लदाए खीरु था प्यारीनि
उन महल साहिब मिठिड़ा नंढिड़ीअ बालिड़ीअ जे रूप में
चरण कमल गोद में करे प्यार सां चापण लगा । दर्शनु करे
प्रेम रस में मुग्ध थी मधुर आशीश था द्रियनि । मुंहिजे
अखियुनि जा चन्द्रमा श्रीचरणचन्द्र महाराज ! जुग जुग
जीओ । हीउ चरण जुगल सदां कुशल सां रहनि सदां जिअनि ।
मुंहिजी मिठी बच्चिड़ी, सुखनि जी निधिड़ी शुभ सगुन सदा

तवहां जे वेझो रहंदा । जेदाहुं घुमंदउ, विहंदउ, जेकी
बोलींदउ, तवहां जो सभु कल्याणु रूपु थींदो । वेरी विघ्न सभु
दूरि थींदा । सभु मंगलमयी दृष्टि सां निहारींदा ।

साहिब मिठनि खे इहा घणी ओन आहे त अनन्त गुण
शील शोभ्यावान सरिकारि खे कंहिजी नज़र न लगे ।
सनेही वेचारा दीठि खां बि डिजंदा आहिनि । हिकु स्नेही
सन्तु सदां विनय करे त मुंहिजी दृष्टि सदा प्रभुअ जे चरणनि
में लगी रहे पर नज़र न लगे । अमड़ि कौशल्या खां पड़ोसिणियूं
सरिकारि जूं गाल्हयूं पुछनि त प्रेम जे उमंग में अनन्त
साराह करे वजनि पर भउ थियेनि त नज़र न लगे, इन करे
चवनि त भेण ! मुंहिजी ब़ारिड़ी चडी आहे । सुठिड़ा गुण
अथसि आशीश कजो भेण, त सदां पंहिजे सुहग़ भाग़ सां
सुखी रहे ।

साहिब मिठा बि दिलि में चवनि त मिठी सरिकारि,
सदां तवहां जा कुशल हुजनि गरीबि सहेली ऐं मां ब़ारिड़ी
श्रीखण्डि ब़ई कोकिल रूप में गढ़िजी मिठी स्वामिनि जे चरण
कमलनि जी छांव में विश्रामु करियूं । वैकुण्ठि नाथु शल इहा
अभिलाषा पूर्ण कंदो । चरण गुलिड़ा असां जे नेत्रनि जो
प्रकाशु आहिनि । अखियुनि जी जोति आहिनि । जीवनु
आहिनि । उन्हनि जी सदा जै हुजे ।